

కూడలి

దీపాల వరుసల నీడలు నీళ్లమీద వయ్యారాలు పోతూ కదులుతున్నాయి. లేక్ చుట్టూ నియాన్ లైట్లు. చిమ్మచీకట్లో తాజ్ బంజారా చమక్మంటూ మెరుస్తోంది.

చిన్ని లెమన్ పీస్ వేసి గ్లాసు నింపాడు వెయిటర్. మరీ అంత వినయానికి చిరాకనిపించింది శైలజకి. వంగి గ్లాసందుకుని సుధాకర్ వంక చూసింది.

వెయిటర్ కంటే వృత్తిధర్మం. చెవుల దగ్గర వంగి, చేతులు కట్టుకొని, గుసగుసల్లో వినపడకుండా మాట్లాడి చంపుకు తిని.... ఈ సుధాకర్ గాడికేం ఖర్చో అనిపించింది ఒక్క క్షణం.

‘నాకు అనవసరం’ అనుకొంది ఒక్కసారి భుజాలు ఎగరేసి!

తెల్లని ఇస్త్రీ చీర, చిన్న ముడీ, సెంట్ (స్ట్రే) అంతా పర్ఫెక్ట్ గానే వుంది పైపైకి తనను తాను చూసుకుంటే

‘జీవితం సంగతి చెప్పు’ అడుగుతోంది లోలోపలి మనసు.

ఆగని నిట్టూర్పు ఎక్కడి నుంచో తోసుకుంటూ బయటకొచ్చింది.

‘బాగా వుంటానికీ, వుండకపోవడానికీ కొలతలు ఎక్కడున్నాయి.

ఏదీ ఆలోచించాలనిపించడం లేదు. తలతిప్పి చుట్టూ చూసింది.

పాతిక టేబుల్స్ వున్నాయి. ఎక్కడా ఖాళీ లేదు. వట్టి భోజనం కోసం అయితే ఇక్కడి దాకా ఎంతోమంది రారు.

స్టేటస్... కేవలం గొప్ప....

‘చెప్పండి శైలూ’ అన్నాడు సుధాకర్.

ఏకవచనంలోకి దిగుతున్నాడు అనుకొంది శైలజ.

ఖాళీ అవుతున్న గ్లాస్ వంకే తదేకంగా చూస్తున్న శైలజ కళ్ళెత్తి అతనివైపు చూసింది.

డ్రాయింగ్ రూమ్లో షోకేస్లో వున్న బొమ్మవంక 'ఇది నా సొంతం' అన్న ఫీలింగ్తో సర్వస్వతంత్రంతో చూస్తున్నట్లు అనిపించింది ఒక్క క్షణం.

తను ఎప్పుడూ వూహించే, తనకి మాత్రమే వినపడే పెదవుల భాష గుర్తుకొచ్చింది.

కాస్సేపు వీడి మాటలు వినడం మానేస్తే అస్సలు విషయం పట్టేయమా? ఉత్సాహం వచ్చింది శైలజకు.

అయినా కొత్తగా ఏం వినాలి కనుక. వారం రోజుల నుంచి ఆఫీస్ చుట్టూ తిరుగుతూనే వున్నాడు. పాత స్నేహం గుర్తు చేసుకొనే బంధుత్వాలు తవ్వాడు. కాలేజీ రోజులు గొప్ప మధురానుభూతులు అన్నంత లెవల్స్ చూపెట్టాడు. లోలోపల మినిష్టర్ గారి చేత పైలుపైన సంతకం చేయించుకోవాలని వీడి తాపత్రయం... నిముషంలో అర్థం అయింది వీడి విషయం. పైలు పైన సంతకం ఎంతసేపు. కానీ చూపెట్టిన నక్క వినయం... మనసులేని స్నేహం... దానికో బిల్డ్... వళ్ళు మండింది. సూటిగా 'శైలజా నేను ఫలానావాణ్ణి. నాకు సహాయం చెయ్యవా' అని హాయిగా ఎందుకు బతకరు. ఇంత హిపోక్రసీ ఎందుకు. అందుకే తను వాడి పని చస్తే చేయదు. తిరగనీ... బోలెడన్ని అబద్ధాలు చెప్పనీ... మహానటుడిలా యాతన పడనీ! ఈ సరదా చేతులారా చంపేసు కోవడం ఎందుకు?

'అయితే ఇదేం సరదా... వాడితో మందు పార్టీకి పోవాలా... నాకు భలే చిరాగ్గా వుంది' అన్నాడు ప్రతాప్ ఉదయం వీడిగోల భరించి - నవ్వుతూ గేటు దాకా సాగనంపి వచ్చాక.

అప్పటి వరకూ బంజారాలో తిండి తప్ప మందు వుంటుందని తన బుర్రలోకి రానే లేదు. ప్రతాప్ విసుక్కొన్నాకే తిక్క తిక్కగా మాట్లాడాలనిపించింది.

'నువ్వెప్పుడూ ఎవరితోనూ వెళ్ళావా?' అంటుంటే వెర్రికోపం వచ్చింది ప్రతాప్ కి.

'ఘో ఘో తిరుగుబోతువీ, తాగుబోతువీ అయిపో ఆ స్టాంప్ ఒక్కటే తక్కువ' అన్నాడు చీదరగా మొహంపెట్టి.

'ప్రతాప్ ఎందుకు నా ప్రైవసీలోకి అడుగేస్తావు. నీ గురించి నేనెప్పుడూ మాట్లాడలేదు. రాత్రుళ్ళు ఎక్కడ తిరిగినా నేను అడగలేదు. నా సంగతి నేను చూసుకోగలను.. నేనేం - పాపాయినా' తన నోట్లో మాట నోట్లో వుండగానే ఎగబడిపోయాడు అతను.

‘నీ మొహాన్నే ఉమ్మేస్తారు. అందరూ ఎలా వున్నారు.... నువ్వెలా వున్నావూ. నీకిలాంటి పాడు బుద్ధులు వస్తున్నాయేం...పార్టీలు, తాగడం... ఈ డ్రెస్లు.... పిచ్చి పాటలు వినడం... ఏమిటా వేషాలూ’

‘నాకేది బావుంటుందో నువ్వే డిసైడ్ చేసి చెప్తావన్నమాట.’

‘నేను చెప్తే వినే స్థితిలో వున్నావా? నువ్వు గొప్ప పొజిషన్లో వున్నావు... నీ కళ్ళకు మనుషులు ఆనుతున్నారా ఇప్పుడు... నిన్ను భరించడం నావల్ల కాదు తల్లీ... నేను కిరణ్కి కూడా చెప్పాను. మా పరువు పోతోంది.’

‘అదీ అలాగే అందా?’

ప్రతాప్ పళ్లునూరుకొన్నాడు పైకి శబ్దం వచ్చేట్లు.

‘అదెందుకంటుందమ్మా అది నీ కూతురు...’

నవ్వుచ్చింది శైలజకు.

‘ఏమిటీ మీరే నవ్వుకుంటున్నారూ. ఆ జోక్ ఏమిటో చెపితే మేమూ నవ్వుతాంగా!’ అన్నాడు సుధాకర్.

అతని పక్కనే కూర్చుని తాపీగా టేబుల్పైకి వచ్చిన ప్రతి ఐటమ్నూ తీరిగ్గా తింటున్న శంకరం కూడా తిండి ఆపేసి మొహం పైకి నవ్వు తెచ్చుకున్నాడు.

శైలజకి నవ్వు ఆగలేదు.

ఈ వెధవ పార్టీతో తనను బుట్టలో వేశామనీ, ఈ కాస్త మందుకీ రెండొందల భోజనానికీ తను ఫ్లాట్గా పడిపోయిందని వాళ్ళిద్దరూ నిర్ణయించుకొని వుంటారు.

‘మరి నువ్వు ఎందుకు వచ్చినట్లో... ఈ తిండి, మందుల కోసం కాదా?’ లోలోపల ఇంకో ప్రశ్న వినపడుతూనే వుంది.

లోపలికి తొంగి చూసే సాహసం చేయాలని లేదు. ఏ సమాధానమూ తన దగ్గర సిద్ధంగా లేదు. ఒక అశాంతి, మనసు మెలితిప్పే ఒక వెలితి. పూరించుకొనే అవకాశం లేని ఖాళీ డొల్ల లాంటి బతుకును భరించలేక తనలోకి తను పారిపోవాలని చేసే దిక్కుమాలిన ప్రయత్నం. ఇందులో మంచీ, చెడూ, న్యాయం, అధర్మం, అన్యాయం, శీలం వగైరాల ప్రస్తావన లేదు.

జంటకవుల్లా శంకరం, సుధాకర్ ఏదో ఒక పిచ్చి టాపిక్ మాట్లాడుతూనే వున్నారు. ఒకడు యుద్ధం వద్దంటాడు. రెండోవాడు జయలలిత మళ్ళీ జీవించడం ఎంత ఘోరం అంటాడు. ఆవిడ అలా భూస్థాపితం కాకపోవడం తన గుండె కోసిందంటాడు. అటు తమిళనాడుకీ, ఇటు అమెరికాకు రిప్రజెంటేటివ్లగా.....

‘నువ్వు జయలలితలానే అందంగా వున్నావు శైలూ’ అన్నాడు సుధాకర్ వున్నట్టుండి.

శైలజ నవ్వు ఆపి అతనివైపు చూసింది.

‘థాంక్స్’ అన్నది... ‘అన్నట్లు సుధాకర్ ఈ మధ్య కాలంలో నువ్వు కావేరిని ఎప్పుడయినా ఇలాంటి మాటలతో పొగిడావా?’ సుధాకర్ మాట్లాడకుండా గ్లాసులో వైన్ తాగడం మొదలుపెట్టాడు.

‘అబ్బో, మూడ్ పాడు చేయడంలో కావేరికి నువ్వు డిటో’ అన్నాడు.

‘ఇందులో నీ మూడ్ పాడవటానికి ఏముంది. కావేరిని నిన్ననేగా చూశాను. నా కంటే సన్నగా చక్కగా వుంది. ఎంత దిగులుగా వుందో. నువ్వు, ప్రతాపూ ఆ వరండాలో సిగరెట్లు తగలేస్తుంటే అప్పుడే కాస్తేపు మాట్లాడుకున్నాం. ‘బిజినెస్ తప్ప నీకు ఇల్లా, వాకిలీ పట్టవనీ తన మొహం అస్సలు చూడవనీ’.

‘చెప్పలా, దానికి మానర్స్ తెలియవు. నీ అంత యాక్టివ్ గా కావేరి వుందా?’

‘బహుశా ఆమె వుండే అవకాశం లేదు. నిన్న నువ్వు, ప్రతాపూ కలసి మన పాత ఫ్రెండ్స్ పైన వేసిన జోకులు, వర్ణనకంటే మానర్లెస్ గా వున్నాయా ఆవిడ మాటలు. పైగా నేను చేసే ఉద్యోగం, అస్తమానం మాట్లాడే నీలాటి గొప్పవాళ్ళతో డీలింగు.... నా స్వభావం... నాకు వచ్చే అవకాశాలూ.... నా పబ్లిక్, ప్రైవేట్ లైఫ్ కీ, కావేరికీ తేడా లేదా!

సుధాకర్ మాట్లాడలేదు.

దూరంగా డిస్కో జరుగుతోంది. అటువైపు డయాస్ పై నుంచి సైతాన్ వేషం వేసుకొన్న కుర్రాడు, మొహానికి మాస్కో బ్లాక్ డ్రస్, వెనుక పొడుగ్గా వేలాడే నల్లని సిల్క్ టెయిల్ తో వెనక్కి దూకి వచ్చాడు. ఇరవై ఏళ్ళుంటాయి. ఆ వయసులో వుండే గ్రేస్, వేగం, దూకడంలో ఈజీనెస్ శైలజ ముచ్చటగా చూసిందతని వైపు.. మాస్కోతీసి ఫ్రెండ్లీగా చిరునవ్వు నవ్వాడు సైతాన్ కుర్రాడు. శైలజ చేతివేళ్ళు కదిలించి హాలో అంది.

మళ్ళీ తలతిప్పి బంజారా హోటల్ చుట్టూ వున్న లేక్ వైపు చూడటం మొదలుపెట్టింది. తను కూర్చున్న చోటు నుంచి వ్యూ పాయింట్. దీపాలు, చెట్లు, మళ్ళీ మనసులో తుఫాన్ రేగుతోంది.

ఎంత తమాషాగా మాట్లాడుతాడు. బాధ్యతలు, పిల్లలు, అతని అవసరాలు అంతేనా ప్రత్యేకంగా తన కోసంగా తనకేం వద్దా. తన జీవితం ప్రతాప్ డిసైడ్

చేసి ఇవ్వాలా? ప్రతాప్ కంట్రీక్లబ్ లో పాతికేళ్ళుగా మెంబరు. చిత్తుగా తాగి ఎన్నిసార్లు వచ్చాడు. బోలెడన్ని ఆఫైర్లు, కొట్లాటలూ, యుద్ధాలూ జరిగాయి. చల్లబడ్డారు. మనసును మోసం చేసుకోవడం మొదలుపెట్టాక జీవితం గాడిన పడ్డది. ఒక నిష్ఠుర నిజానికి మనసు ప్రిపేరయింది. ఇద్దరి జీతం వుంటేనే ఇల్లు కట్టిన లోన్ తీరుతుంది. ఇద్దరు పిల్లల చదువులు, ఉమ్మడి చుట్టాలు, బాధ్యతలు. ఈ కొంప ఒక భారం. తెలియనివ్వని బ్రహ్మాండమైన పర్వతం. అదెప్పుడు ఎలా నెప్పి తెలియకుండా నెత్తిమీదకు ఎక్కిందో అర్థమే కాలేదు. దించడం తన తరమా? గడుస్తున్న జీవితం అంతా ఎన్నో డిమాండ్లకు బదులిస్తూ, తీరుస్తూ ఒక కట్టుబానిస జీవితం? ఆనందానికి నిర్వచనం. ఒక మంచి జీతం వచ్చే ఉద్యోగం, ఇల్లు, కాస్త బ్యాంక్ బాలెన్సు, తన్నుకోకుండా బతకడం అయితే మస్త్ ఆనందం. మనసులో చెప్పలేని వెల్లి. ఇల్లంతా సంతోషం, సౌకర్యం సమకూర్చడం కోసం తను బొంగరమైపోవడం, యంత్రం అవటం...! అలిసిపోతుంది తను. మానసిక అసంతృప్తి మొత్తం జీవితాన్ని అస్థవ్యస్థం చేస్తోంది. దీన్నోంచి బయటకు రావాలి. అందరికీ కుదురుగా నచ్చిన ఒక చట్రంలోంచి పారిపోవాలి.

‘అంటే తాగుదూ... ఇంకోడితో సంబంధమూనా?’

సుధాకర్ నవ్వుకు ఉలిక్కిపడి అతని వైపు చూసింది శైలజ. ‘తమాషాకు అన్నానోయ్ శైలూ. పదివేల బిల్లు మిమ్మల్ని ఇమ్మంటానా. నోడౌట్ మీరు ఉలిక్కిపడ్డారు. అయామ్ హియర్ మేడమ్... నో ప్రాబ్లం... యుకెన్ టేక్ సమ్ మోర్!’

శైలజకి ఇప్పటికి అయోమయం తగ్గింది. బిల్లు నువ్విస్తావా అని వాడు వాగి వుంటాడు. తను ఏదో ఆలోచనలో పడి వెర్రిమొహం వేసుకొని చూచి వుంటుంది. అయినా తనెందుకు ఇవ్వాలి. వాడికి తనతో పని వుంది. ఆ విషయం ప్రతిశ్వాసలోనూ అతనికి గుర్తు వుంది. వెధవ పార్టీ పేరుతో పాత స్నేహం పేరుతో తనకు బ్రష్ వేస్తున్నాడు. అతనొకండుకు పోస్తుంటే తనొకండుకు తాగుతోంది. అంతే.

శైలజ కుర్చీ వెనక్కి తన్నేసి లేచింది.

‘సుధాకర్... థాంక్స్ ఫర్ యువర్ పార్టీ... నేనింక వెళతాను. నేను కాస్సేపు అలా నడుస్తూ వెళతాను. జస్ట్ ఫర్ ఎ ఛేంజ్....’

‘అయ్యబాబోయ్. పది దాటుతోంది. ఇప్పుడు నిన్ను వంటరిగా పంపితే ప్రతాప్ నన్ను బతకనిస్తారా?’ అన్నాడు సుధాకర్.

శైలజ నవ్వే అతని పెదవుల వంక చూసింది. ఆ రెండు పెదవులూ కదులుతూ వదిలే మాటలు వేరు. మనసులోంచి తనకు వినిపించే మాటలు వేరు అనిపిస్తోంది.

ఈ భాగ్యానికి వీడి మనసంతా శోధించనక్కర్లేదు. జస్ట్ కామన్ సెన్స్ ఉపయోగిస్తే చాలు. మనసులో వీడేమనుకుంటున్నాడో తేలుతుంది.

‘పదివేలు వదిలాయి. ఈ తద్దినం రేపయినా సంతకం పెట్టిస్తుందో లేదో... దాని మొహం పగలు చూస్తే రాత్రికి కళ్లోకి వచ్చేట్టుంది. ఆ షోకులూ, తాగుడూ, పార్టీలూ... దీన్ని భరించేవాడున్నాడే ఆ ప్రతాప్ గాడు వాడికి నమస్కారం పెట్టాలి. పెళ్ళాంకింద చాలని చవట. వాడ్ని వెధవని చేసి....’

అవతలి వాడి మనసు పలుకుతుందని తను ఊహిస్తున్న పెదవుల భాషకు తెరలు తెరలుగా నవ్వొస్తోంది శైలజకు. తమ జోక్ బాగా పేలిందని సుధాకర్ గాడి చెంచా శంకరం నవ్వాడు.

శైలజ బంజారా హోటల్ కాలిబాటగుండా బయటికి వచ్చింది. హోటల్ చుట్టూ వున్న లేక్ వైపు ఒకసారి చూసింది. బహుశా ఈ దీపాల నీడలు చూసేందుకు తను రాకపోవచ్చు. ఒక్క నిమిషం కూడా ఈ పార్టీ, తాగిన మందు తన లోపలి డొల్లని గుర్తు రాకుండా చేయలేకపోయాయి. ఇంకేం ఉపయోగం.

జామపళ్ళు, అరటిపళ్ళు అమ్మే తోపుడు బండ్లని దాటుకుంటూ బస్టాప్ లో నిలబడింది. జనం పల్చగా వున్నారు. కళ్లు తిరుగుతున్నట్లు అనిపిస్తోంది. ఎదురుగా వచ్చే ఆటో ఆపి ఎక్కేసింది.

చల్లని గాలి రివ్వుమని శబ్దం చేస్తూ చెవుల్లోకి వినబడుతోంది. చీర చెంగు మెడచుట్టూ కప్పుకొంది శైలజ.

ఖాళీగా వున్న ఈ ప్రపంచంలో తనొక్కతే ఒంటరిగా మిగిలిపోయిన ఫీలింగ్. ఎందుకిలాంటి నెగెటివ్ ఆలోచనలు వస్తున్నాయి. తను ఇంకొకళ్ళలాగా ఎందుకు మారిపోవాలని చూస్తోంది. తను దొంగ అయిపోతే, అవతలి మనిషి అవసరంతో ఆడుకోవడం తనకు సరదా అయితే కొన్నాళ్ళకు అదే జీవితం అయితే సరిపోతుందా? తన వంటరితనం ప్రతాప్ దగ్గరనుంచి పారిపోతే సరిపోతుందా?

తను గంటన్నరపాటు గడిపిన వాతావరణం గుర్తొచ్చింది. అక్కడయినా తనకు శాంతి, స్నేహం వంటివి వున్నాయనే వెళ్ళిందా? ఎవరిదో అవసరం.... తనకు కాలక్షేపం... ప్రతాప్, తను ఏ పాయింట్ దగ్గర దూరం దూరం జరిగారు. ఒక మూస బొమ్మ మారిపోతూ, మారిపోతూ కొత్తరూపం తీసుకోవడం ప్రతాప్ కు నచ్చలేదు. ఒకప్పుడు అతను ఎంచుకొన్న మంచి మోడల్ తను. ఆ మోడల్ ని అతను షోకేసులో పెట్టి చూసుకోలేదు. ప్రతాప్ ఈ ప్రపంచంలోకి ప్రవేశపెట్టిన ఆ మోడల్, బొమ్మ

కాదు. ప్రాణం వున్న మనిషి. ఆలోచన, ఆశ, ఆసక్తి లాంటి మానవసహజమైన లక్షణాలతో పరుగు నేర్చుకున్న ఆ మోడల్ బొమ్మను ఆపే రిమోట్, ప్రతాప్ ముందే సంపాదించలేదు. ఆ మోడల్ పంజరపు పక్షి అయితే ఎలా వుండేదో... అది ఎగిరే మాటలు నేర్చిన మైనా... దాని నోరు నొక్కాలని ప్రతాప్ చేసే ప్రయత్నం ఫలించకే యీ యాతనలన్నీ...

‘రైట్ తీసుకొని అలా లెప్టే చివరికిపో.... ఆ చివర్నే ఇల్లు....’ అన్నది శైలజ. ఆటో ఆగింది.

ఇల్లంతా లైట్లు వెలుగుతున్నాయి. ప్రతాప్ వరండాలోనే వున్నాడు.

‘పాపాయి వచ్చింది’ అన్నాడు గేటు దగ్గరకు వచ్చి. శైలజ తాగివచ్చి పడిపోతుండేమో నన్నంత గాభరాగా చూశాడు.

శైలజ గేటు తీసుకొని లోపలకు వచ్చింది ‘ఏమిటిట’ అన్నది.

పాపాయి పరుగెట్టుకుంటూ వచ్చింది లోపలి నుంచి. శైలజ మెడ చుట్టూ చేతులు వేసింది. మెత్తని పూవులదండ మెడచుట్టూ పడినట్లు అనిపించింది శైలజకి.

‘తమరి రాకకు కారణం ఏమిటో’

‘నాన్నకు కాస్త కౌన్సిలింగ్! కుదరకపోతే నీతో డైవోర్స్’

‘ఓహో నీ తీర్పా’

‘అఫ్ కోర్స్’

ప్రతాప్ వంక చూసింది శైలజ.

కూతుర్ని నొప్పించనూ లేక, శైలజమీద కోపం ఆగకా మొహం రాయిలా పెట్టుకున్నాడు.

విరజాజి పందిరి కింద నిలబడ్డారు తల్లీ కూతురు.

వెన్నెల్లో నక్షత్రాల మాదిరిగా వున్నాయి విరజాజి పూవులు.

‘నాన్న కోపం తగ్గనీ అమ్మా.... నా ఎదుగుదలా, కెరీరిజం నచ్చాయని, నేను యువతరానికి రోల్ మోడల్ కావాలని నాన్న నాకు ఎప్పుడూ చెప్పే కబుర్లు నిజమైతే - నువ్వు అర్థం కావాలే మరి. అలా జరగలేదంటే ఆత్మశోధన ఆయనకే కాస్త అవసరం. మనమంతా కలిసే వుండాలనే నాకు భలే కోరికమ్మా. ఆ చిన్న ఆశ తీరదనే భయంతోనే పరుగెత్తుకొచ్చా’ అన్నది కిరణ్.

ఆ అమ్మాయి కళ్లు తడిశాయి. *

ఆదివారం ‘వార్త’ 13, జనవరి 2002